



**QORTI TAL-MAGISTRATI (MALTA)  
BHALA QORTI TA' GUDIKATURA KRIMINALI**

**MAGISTRAT DR.  
CONSUELO-PILAR SCERRI HERRERA**

Seduta tas-7 ta' Awwissu, 2006

Numru 440/2006

**Il-Pulizija  
Spettur Martin Sammut  
Spettur Carmelo Abdilla**

**V**

**OMISSIS  
OMAR OSMAN OMAR**

**Il-Qorti;**

Rat li l-imputati **HABTOM TESEMA BERHEA** ta' hamsa w ghoxrin sena bin Tesema u Mulla, imwieled l-Eritrea, nhar l-ewwel ta' Jannar 1981 u residenti 51A, Triq l-Isptar, il-Belt Valletta, detentur tal-karta tal-identita numru 31839A u **OMAR OSMAN OMAR** ta' sitta w ghoxrin sena bin Osman u Fastin nee Ahmed, imwieled Afgoye, s-Somalia fis-sena 1979 u residenti 51A, Triq l-Isptar, il-Belt Valletta, detentur tal-karta tal-identita mahruqa mill-Kummissjoni Refugjati Valletta numru 471/03, 743/03 gew

impressqa quddiemha akkuzati talli f'dawn il-Gzejjer nhar d-disgha ta' Meju 2006 ghal habta tat-tmienja neqsin kwart ta' filghaxija fi Triq San Gorg, fi Pjazza Spinola, San Giljan, gewwa l-ghassa tal-pulizija ta' San Giljan u/jew fil-vicinanzi:

1. Ingurjaw, heddeu jew ghamlu offiza fuq il-persuna ta' PS 1244 Nicolai Sant u PC 52 Emanuel Agius, persuni nkarigati skond l-ligi minn servizz pubbliku waqt li jkunu jaghmlu jew minhabba li kienu ghamlu dan is-servizz, jew bil-hsieb li jbezzaghuhom jew li jinfluwixxu fuqhom kontra l-ligi fl-esekuzzjoni ta' dak is-servizz;

2. Talli attakkaw jew ghamlu rezistenza bi vjolenza jew b'hebb kontra PS 1244 Nicolai Sant u PC 52 Emanuel Agius, persuni nkarigati skond l-ligi minn servizz pubbliku filwaqt li jkunu jagixxu ghal esekuzzjoni tal-ligi jew ta' ordni moghti skond l-ligi mill-awtorita kompetenti;

3. Talli kkagunaw feriti ta'natura hafifa fuq il-gisem ta' PS 1244 Nicolai Sant kif ccerifikat mit-Tabib Doctor Marika Caruana MD tal-Gzira Health Centre;

4. Talli kkagunaw feriti ta' natura hafifa fuq il-gisem ta' PC 52 Emanuel Agius skond kif iccertifikat mit-tabib Doctor Marika Caruana MD tal-Gzira Health Centre;

5. Talli volontarjament hassru, ghamlu hsara jew gharrqu hwejjeg haddiehor, mobbli jew immobbli u cioe uniformi tal-pulizija u radio tal-pulizija liema hsara hija ta' iktar minn ghaxar liri izda inqas minn hamsin lira maltin ghad-dannu tal-Kummissarju tal-Pulizija u l-Gvern ta' Malta;

6. Talli volontarjament kisru l-bon ordni jew il-kwiet tal-pubblika;

7. Talli ma obdewx l-ordnijiet legittimi ta' PS 1244 Nicolai Sant u PC 52 Emanuel Agius, persuni nkarigati minn servizz pubbliku jew ma jhallelhomx jew fixkluhom waqt li kienu qed jaghmlu d-dmirijiet taghom jew b'xi mod iehor, bla jedd jindahlu fi dmirijethom billi ma

hallelhomx jaghmlu dak li b'ligi jkunu ordnati jew jistghu jaghmlu, jew billi gabu fix-xejn jew jhassru dak li haddiehor ikun ghamel skond l-ligi, jew b'xi mod iehor;

**Lil Omar Osman Omar wahdu:**

8. Talli rrenda ruhu recidiv b'sentenza tal-Qorti tal-Magistrati (Malta) nhar s-sittax ta' Dicembru 2004 liema sentenza hija definittiva u ma tistax tinbidel.

**Rat it-talba tal-prosekuzzjoni sabiex issir separazzjoni tal-gudizzju** kif formulata fir-r-risposta li ppresenta l-Kummissarju tal-Pulizija nhar s-sbatax ta' Lulju 2006 ghar-rikors ta' Dottor Frank Cassar u kif verbalizzata seduta stante nhar s-sebgha ta' Awissu 2006.

**Illi ghalhekk din is-sentenza ser tinghata biss fil-konfront tal-imputat Omar Osman Omar.**

Rat l-atti kollha tal-kawza w d-dokumenti kollha esibiti fosthom l-kunsens tal-Avukat Generali datat ghaxra ta' Mejju 2006 esibit a fol 5 tal-atti bhala dokument CA 1, sabiex din il-kawza, fin-nuqqas t'oggezzjoni da parti tal-imputat Omar Osman Omar, tigi trattata bi procedura sommarja.

Semghet lil imputat Omar Osman Omar jiddikjara li ma kellux oggezzjoni li l-kaz tieghu jigi trattat bi procedura sommarja u dan kif jirrizulta a fol 10 tal-atti u cioe meta sar l-ezami ai termini tal-artikolu 370(4), 390(1) u 392 tal-Kap 9 tal-Ligijiet ta' Malta nhar l-ghaxra ta' Mejju 2006.

Semghet lix-xhieda kollha prodotta mill-Prosekuzzjoni.

Semghet lil partijiet jittrattaw il-kawza fis-seduta tal-hamsa ta' Lulju 2006.

Ikkunsidrat:

Illi nhar l-hmistax ta' Mejju 2006 **xehed l-Ispettur Josric Mifsud** [fol 16] u esibixxa sentenza moghtija mill-Qorti tal-Magistrati (Malta) nhar s-sittax ta' Dicembru 2004 fl-

ismijiet ***II-Pulzija v Omar Osman Omar*** li giet mmarkata bhala dokument 'O' [fol 18]. Ix-xhud ikkonferma li l-imputat imsemmi fis-sentenza esibita minnu llum fejn hu kien l-ufficjal prosekutur, huwa l-istess imputat Omar Osman Omar fil-proceduri odjerni.

Illi nhar l-hmistax ta' Meju 2006 **xehed l-Ispettur Martin Sammut** [fol 20], fejn qal li fid-disgha ta' Meju 2006, ghal xi t-tmienja ta' filghaxija kien gie nformat minn PS 1244 Nicolai Sant li kien ghadu kemm arresta zewg minn nies ta' nazzjonalita barranija fuq incident li kellhom mal-pulizija. PS 1244 Nicolai Sant spjegalu li ftit tal-hin qabel, xi sebgha w nofs jew it-tmienja neqsin kwart ta' filghaxija, kienu marru l-ghassa San Giljan, zewg spetturi tal-karozzi tal-linja, certu Oreste Chircop u siehbu, fejn talbu l-assistenza tal-pulizija minhabba l-fatt li kien hemm zewg minn nies li kienu reqdin fil-karozza tal-linja tar-rotta numru 603 u dawn, barra li kienu reqdin hemmhekk, kienu wkoll xurbana. PS 1244 Nicolai Sant qallu li kienu ghamlu tentattiv biex inizzluhom minn fuq il-karozza tal-linja pero ma kienx irnexxielhom. Qal li s-surgent infurmah wkoll li kien mar hu u PC 52 Emanuel Agius u meta marru biex jqajjmu lil dawn iz-zewg minn nies inqala argument verbali pero wiehed minnhom, li sussegwentement irrizulta li kien l-imputat Omar Osman Omar, nizel wahdu minn fuq tal-linja filwaqt li l-iehor, Habtom Tesema Berhea, ma riedx jinzel u anke sar vjolenti fil-konfront tal-pulizija.

Ix-xhud kompla jghid li PS 1244 Nicolai Sant kien qallu li huma u jippruvaw jnizzlu lil dawn t-tnejn minn nies minn fuq tal-linja, Habtom Tesema Berhea beda jxejjer idejh u anke laqat xi passiggieri fuq l-istess karozza tal-linja. Qal li sussegwentement dawn t-tnejn irrezistew l-arrest u habtu wkoll ghal pulizija tant li PC 52 Emanuel Agius spicca b'xi hsharat fil-qmis tal-uniformi u fir-radio tal-pulizija. Qal li ghalhekk hu ordna li kemm Habtom Tesema Berhea kif wkoll Omar Osman Omar, l-imputat odjern, li rrizulta li kellhom status ta' refugjati hawn Malta, jibqghu arrestati ghal aktar investigazzjoni. Qal li kien informa wkoll lil Magistrat tal-ghassa, Dottor Joseph Cassar minhabba l-arrest taghom.

Ix-xhud zied jghid li wara kien gie mghoddi zewg certifikati medici minhabba li kemm PS 1244 Nicolai Sant kif wkoll PC 52 Emanuel Agius kienu sofrew xi griehi u kienu marru c-Centru tas-Sahha tal-Gzira biex jigu ezaminati. Qal li dawn iz-zewg Ufficjali gew ezaminati minn Doctor Marika Caruana li rrilaxxjat certifikat mediku liz-zewg ufficjali tal-pulizija li kienu qed isofru minn feriti ta' natura hafifa.

Qal li l-ghada filghodu, hu u l-Ispettur Carmelo Abdilla kienu tkellmu mal-imputat Omar Osman Omar li gharaf presenti fl-awla, u hadlu stqarrija wara li gie moghti s-solita twissija. Qal li peress li dan kien jaf jitkellem bil-Malti, kien irrilaxxja l-istqarrija tieghu fil-lingwa Maltija. Ix-xhud qal li staqsa lil Omar Osman Omar x'kien gara l-jum ta' qabel u ta l-istess spjegazzjoni li kien ta Habtom Tesema Berhea fis-sens li hu u siehbu kienu jahdmu l-Fortina Hotel, Tas Sliema u li l-jum ta' qabel, wara nofsinhar kienu qed jixorbu x'inbid f'hanut l-Belt, qabdu tal-linja u raqdu fuq s-seat u sussegwentement kienu marru l-pulizija. Ix-xhud spjega li Omar Osman Omar qallu li ma kienx minnu li hu kien insulenta lil pulizija u meta gie mistoqsi jekk siehbu Habtom Tesema Berhea kienx agredixxa lil pulizija, dan irrisponda li ma kienx jaf. Qal li staqsih wkoll ghaliex kienu xorbu u dan irrispondih li ghaliex kienu *happy*.

Ix-xhud esibixxa l-istqarrija tal-imputat ta' Omar Osman Omar li giet mmarkata bhala dokument MS 1 [fol 26]. Esibixxa wkoll certifikat mediku rilaxxjat minn Doctor Marika Caruana f'isem PS 1244 Nicolai Sant li gie mmarkat bhala dokument MS 2 [fol 28] u certifikat mediku iehor rilaxxjat mill-istess tabiba fil-konfront ta' PC 52 Emanuel Agius li gie mmarkat bhala dokument MS 3 [fol 29].

Nhar l-hmistax ta' Mejju 2006, **xehed l-Ispettur Carmelo Abdilla** [fol 30] fejn ikkonferma l-firma tieghu u dik tal-Ispettur Martin Sammut fuq l-istqarrija rilaxxjata mill-imputat Omar Osman Omar stess wara li nghata s-solita twissija, liema stqarrija tinsab esibita fl-atti a fol 26 bhala dokument MS 1, li hu ghazel li ma jiffirmax.

Nhar l-hmistax ta' Mejju 2006, **xehed PS 1244 Nicolai Sant** [fol 32] fejn qal li nhar d-disgha ta' Mejju 2006, ghal xi t-tmienja neqsin kwart ta' filghaxija, hu kien stazzjonat l-ghassa San Giljan meta certu Oreste Chircop, li hu spettur mal-ADT talab l-assistenza tal-pulizija. Qal li hu mar fuq il-post fejn sab li fuq xarabank kien hemm nies ohra fosthom l-imputat Omar Osman Omar li gharaf presenti fl-awla, li kienu reqdin u anke kellhom riha ta' xorb w ipprova jqajjimhom. Zied jghid li rnexxielu jqajjem lill-imputat Omar Osman Omar u dan nizel mix-xarabank, pero m'irnexxielux jqajjem lil Habtom Tesema Berhea w ghalhekk qal lil imputat sabiex jipprova jqajjmu hu, u wkoll dan m'irnexxielux. Ghalhekk, kompli jghid x-xhud, iddecidew li jerfghuh u jnizzluh mix-xarabank huma. Qal li kif kienu ser jerfghu lil Habtom Tesema Berhea, dan imbuttahom u laqat lil PC 52 Emanuel Agius fuq imniehru filwaqt li baqa jxejjer idejh u jolqot n-nies li kien ghad hemm fix-xarabank. Qal li waqt dan kollu l-imputat Omar Osman Omar ipprova jimbuttahom u ghalhekk arrestawh. Zied jghid li Habtom Tesema Berhea bezaq f'wicchom waqt li beda jimbuttahom, w ghamlilhom xi griehi lilu f'idu x-xellugija u lil kollega tieghu f'saqajh. Xehed li dan beda jhedded li kien ser imur l-habs ghal ghomru minhabba fihom u fil-fatt kellhom jintervejnu l-pulizija tal-*lock up* biex jikkalmaw s-sitwazzjoni. Qal li kemm hu kif wkoll l-kollega tieghu kellhom imorru l-poliklinika fejn gie rilaxxjat lilhom certifikat ghal griehi li garrbu. Ikkonferma li d-dokument MS 2 huwa c-certifikat mediku li gie rilaxxjat fil-konfront tieghu minn Doctor Marika Caruana.

Nhar l-hmistax ta' Mejju 2006, **xehed PC 52 Emanuel Agius** [fol 34] fejn qal li nhar d-disgha ta' Mejju 2006, ghal xi t-tmienja neqsin kwart ta' filghaxija, hu kien stazzjonat l-ghassa San Giljan meta xi hin ghajjatlu siehbu PS 1244 Nicolai Sant u talbu sabiex jassistih fuq xarabank peress li kien hemm xi nies li kienu reqdin fuqu. Qal li hu mar fejn din x-xarabank li kienet ipparkjata quddiem l-ghassa u sab wiehed minn dawn in-nies u cioe lil imputat Omar Osman Omar, li gharaf presenti fl-awla, li kien barra filwaqt li Habtom Tesema Berhea kien ghadu riegged fuq ix-xarabank. Qal li hu flimkien ma PS 1244 Nicolai Sant u l-imputat Omar Osman Omar, ippruvaw jqajjmu lil Habtom

Tesema Berhea pero m'irnexxielhom w ghalhekk iddecidew li jerfghuh u jnizzluh mix-xarabank huma. Qal li matul dan il-process, Habtom Tesema Berhea ma riedtx iqum ghalkemm siehbu stess beda jipprova jqajjmu. Qal li ghalkemm qalulu ghal darba, darbtejn biex iqum, dan ma riedx. Qal li meta qabduh biex iqajjmuh, beda jaghti bil-ponn bl-addocc u laqtu fuq imniehru u anke laqat xi passiggieri f'wicchom. Zied jghid li kif nizzluh fit-triq, dan baqa jaghti u laqtu f'siequ li kien ghadu kemm ghamel operazzjoni fiha. Qal li lil Habtom Tesema Berhea ghamluh mal-art w immanettjawh filwaqt li l-imputat Omar Osman Omar baqa imur hdejhom u jimbuttahom u hu jimbuttah lura kull darba.

Ix-xhud ikkonferma li c-certifikat mediku esibit bhala dokument MS 3, hu dak li gie rilaxxjat minn Doctor Marika Caruana fil-konfront tieghu. Mistoqsi jekk kellux xi hsara fl-uniformi tieghu, ix-xhud qal li Habtom Tesema Berhea kien qattghalu l-uniformi, kissirli l-molla taghha u ghamillu barxa fir-radio tal-pulizija meta rassu mal-hajt. Zied jghid li meta kienu l-ghassa, lil Habtom Tesema Berhea dahhluh fic-cella filwaqt li l-imputat Omar Osman Omar baqa barra. Qal li wara li meta nehew il-manetti lil Habtom Tesema Berhea, dan rega' beda jaghmel s-sahha maghhom u bezqilhom f'wicchom. Wara, zied jghid x-xhud, hadu l-imputat Omar Osman Omar d-depot u dan kien lest li jmur ghomru l-habs.

Nhar l-hmistax ta' Mejju 2006, **xehed Oreste Chircop** [fol 37] fejn qal li hu jokkupa l-kariga ta' spettur mal-ADT. Qal li nhar d-disgha ta' Mejju 2006, hu kien xoghol biex jiccekkja l-biljetti fuq il-linja numru 64 li tibda mill-Belt Valletta u tispicca s-Swieqi. Qal li hu pprova jqajjem lil dawn t-tnejn minn nies u cioe li ragel u lil imputat presenti fl-awla, li kienu reqdin, biex jaghtuh l-biljett u ma qamu b'xejn. Qal li fil-fehma tieghu kienu fis-sakra. Qal li ghalhekk ghajjat lil siehbu fuq r-radio sabiex jistennih Spinola Bay u marru l-ghassa biex jitolbu l-assistenza tal-pulizija u dawn marru fuq il-post. Qal li l-ewwel li nizel kien l-imputat Omar Osman Omar, pero Habtom Tesema Berhea baqa ma qamx. Qal li zewg pulizija li kien hemm fuq il-post bdew jippruvaw jqajjmuh bl-ghajnuna tal-

imputat Omar Osman Omar, pero dan baqa ma nizilx. Qal li matul dan il-process pero Habtom Tesema Berhea laqat anke xi passiggieri ohra li kien hemm fuq x-xarabank. Zied jghid li meta l-pulizija rnexxielhom inizlu lil Habtom Tesema Berhea minn fuq tal-linja, dan beda jirrezistihom w irnexxihom jimmattejawh. Sadanitant l-imputat Omar Osman Omar beda jzomm lil pulizija milli jezegwixxu dmirhom. Qal li fl-ebda hin ma z-zewg imputati kellhom il-biljett jew urewh l-biljett u ghalhekk ma kienx jaf f'liema stadju tar-rota telghu u ma kienx jaf fejn ser jiefqu, ghaliex mieghu qatt ma tkellmu.

Nhar l-hmistax ta' Mejju 2006, **xehed Mahmud Al Atiyat** [fol 39] fejn qal li hu jokkupa l-kariga ta' *insepctor control* fuq x-xarabank. Qal li dakinhar tad-disgha ta' Mejju 2006, kien cempillu fuq r-radio c-chief tieghu Oreste Chircop u qallu li kellu problema fuq tal-linja. Qal li hu kien Spinola Bay dak l-hin filwaqt li Oreste Chircop kien fuq x-xarabank 306 li waqfet fejn l-ghassa ta' San Giljan. Kompla jghid li dahlu l-ghassa jitolbu l-assistenza tal-pulizija peress li kien hemm guvintur fis-sakra fuq x-xarabank, li kienu l-imputat odjern u certu Habtom Tesema Berhea. Qal li l-imputat Omar Osman Omar nizel bla problemi minn fuq x-xarabank, pero Habtom Tesema Berhea baqa jintelaq u ma qamx. Qal li s-surgent ma felahx inizzlu wahdu w ghalhekk ghajjat lil kollega tieghu w appena bdew jippruvaw iqajjmuh, dan sar aggressiv u jzomm mas-seat biex ma jinzilx w anke laqat passiggiera ohra li kien hemm fuq x-xarabank. Zied jghid li l-pulizija nizzluh l-ghassa u ra lil imputat Omar Osman Omar jimbotta lil pulizija biex ma jhallihomx jaghmlu xogholhom.

Nhar t-tnejn ta' Gunju 2006, **xehdet Doctor Marika Caruana** [fol 49], li kkonfermat li nhar d-disgha ta' Mejju 2006, kienet ezaminat lil PC 52 Emanuel Agius detentur tal-karta tal-identita numru 759961M fic-Centru tas-Sahha tal-Gzira fejn irriskontrat li kellu brix u hmura mal-minkeb tax-xellug u tal-lemin, brix w ugiegh fuq l-irkoppa tax-xellug, liema feriti kklassifikat bhala ta' natura hafifa u li kienu kompatibbli ma daqqiet kif wkoll waqa. Qalet li huma kompatibbli wkoll ma daqqiet li qala u li ta. Ziedet tghid li ezaminat wkoll lil Nicolai Sant detentur tal-karta tal-



identita numru 759961M fic-Centru tas-Sahha tal-Gzira fejn irriskontrat li kellu brix fuq idejh x-xellugija li huma ta' natura hafifa. Qalet li hi lil dawn t-tnejn minn nies biss ezaminat ghaliex il-pulizija ma hadulha ebda Omar Osman Omar jew Habtom Tesema Berhea biex tezamina ghalkemm jista jkun li gew ammessi quddiem xi tabib iehor.

Nhar t-tnejn ta' Gunju 2006, **xehdet Ivania Balzan** [fol 51], fejn qalet li hi tahdem mal-Identity Cards Section. Qalet li Habtom Tesema Berhea ghandu karta tal-identita bin-numru 31839A u joqghod 51A, Triq l-Isptar, il-Belt Valletta u hu mizzewweg. Esibiet rapport f'dan r-rigward li gie mmarkat bhala dokument Z [fol 53].

Nhar t-tnejn ta' Gunju 2006, **xehed PS 75 Carmelo Abela** [fol 56] u esibixxa stima ta' hsharat fi qmis tal-pulizija u ta' radio tal-pulizija li giet mmarkata bhala dokument X [fol 58]. Qal li dawn il-hsharat jammontaw ghal sebgha w tletin lira u tlieta w ghoxrin centezmu.

Nhar t-tnejn ta' Gunju 2006, **xehed Michael Spiteri** [fol 59] fejn qal li hu jahdem bix-xarabank. Qal li nhar d-disgha ta' Mejju 2006, hu kien bix-xarabank numru 64 mill-Belt ghal Tas Sliema u xi hin tela' l-ispettur jiccekkja l-biljetti minn fejn il-Plaza. Qal li l-ispettur qallu li kellu zewg minn nies reqdin fuq ix-xarabank u li ma riedux iqumu. Qal li hu qal lil ispettur li ma seta' jaghmlihom xejn u talbu jjeqaf fejn l-ghassa ta' San Giljan biex jitlob l-ghajnuna tal-pulizija w hekk ghmel. Qal li l-ispettur nize l minn fuq tal-linja u mar jitlob l-assistenza tal-pulizija. Qal li wiehed minn dawn z-zewg minn nies nize l bil-kelma t-tajba u surgent u pulizija iehor telghu fuq tal-linja biex iqajjmu t-tieni wiehed u dam daqsxejn ma qam. Qal li dan t-tieni wiehed minn dawn, beda jifferocja mal-pulizija u jirresistihom, pero wara qam u hu kompli bir-rota tieghu. Qal li r-resistenza damet xi tlett jew erbgha minuti. Qal li dawn t-tnejn minn nies rikbu mill-Belt Valletta u qaghdu fuq n-naha tal-lemin tax-xarabank. Ix-xhud ma kienx f'posizzjoni gharaf minn kienu dawn t-tnejn minn nies. Qal li dak li nize l bil-kwiet minn fuq tal-linja ma semghux jghajjat jew juza xi aggressjoni, anzi mar jghin lil pulizija

iqajjmu lil iehor. Qal li matul il-vjagg mill-Belt sa San Giljan, dawn it-tnejn minn nies ma dejjqu lil hadd mill-passiggieri li kien hemm fuq tal-linja.

Nhar l-hamsa ta' Lulju 2006 **xehed Doctor Mario Scerri** [fol 74] fejn qal li hu kien gie nominat b'digriet tal-Qorti datat tnejn ta' Gunju 2006, biex jezamina lil Habtom Tesema Berhea u lil imputat odjern Omar Osman Omar. Qal li t-tnejn li huma kienu allegaw mieghu u mal-Ispettur Martin Sammut, li kien qed jassistih fil-Facilita Korrettiva ta' Kordin fejn kienu qed jinjammu, li xi gimghatejn qabel kienu qalghu xebgha minghand l-pulizija w indikawlu fejn kellhom t-tbengil. Qal li hu ezamina kull post indikat lilu minn dawn t-tnejn minn nies, pero lesjonijiet ma sab xejn. Esibixxa r-relazzjoni tieghu f'dan r-rigward li giet mmarkata bhala dokument MS [fol 76]. Mistoqsi jekk idumu biex jghaddu tbengil fuq persuna, x-xhud wiegeb li jiddependi fejn ikun tali tbengil, f'liema parti tal-gisem u jiddependi wkoll fuq il-*healing powers* tal-persuna koncernata. Qal li meta jkun hemm tali tbengil fuq persuna ta' *healing powers* normali, dawn iddumu approssivament gimghatejn.

Ikkunsidrat:

Illi mill-provi prodotti l-unika akkuza li tirrizulta fil-konfront tal-imputat odjern Omar Osman Omar hija dik naxxenti mill-artikolu 95 u cioe li fixkel lil ufficjali pubblici milli jaqdu d-dmirijiet taghhom billi ma halliex lil PS 1244 Nicolai Sant u lil PC 52 Emanuel Agius jaghmlu dak li b'ligi, kienu ordnati jaghmlu. L-imputat Omar Osman Omar, ghalkemm verament ipprova jghin lil pulizija jnizzlu lil Habtom Tesema Berhea minn fuq x-xarabank, meta finalment nizel dan Habtom Tesema Berhea huwa beda jimbotta lil pulizija fis-sens li ma jhallhomx jarrestaw kemm lilu kif wkoll lil Habtom Tesema Berhea. Fil-fatt x-xhud indipendenti Mahmud Al Al Atiyat, jghid li ra lil imputat Omar Osman Omar jimbotta lil pulizija biex ma jhallihomx jghamlu xogholhom.

Hadd mill-pulizija ma qal li dan Omar Osman Omar aggreddhom jew li kkaguna li kkagunalhom xi hsara fl-uniformi jew xi feriti fuq il-persuna taghhom.

Il-Qorti, ai fini tar-recidiva ezaminat s-sentenza esibita fl-atti a fol 18 u minn ezami tal-istess jirrizulta li l-vittma f'dik s-sentenza kien l-imputat stess, pero jidher li hemm zball f'dik s-sentenza u cioe f'isem il-vittma, u sussegwentement fil-fedina penali tal-imputat, pero peress li ma jidhirx li sar appell minn dik s-sentenza, dik l-istess sentenza llum tinsab res giudicata w ghalhekk ma hemmx dubbju fid-dawl tax-xhieda tal-Ispettur Josric Mifsud li gharaf lil imputat odjern bhala l-istess persuna kontra min inghatat dik is-sentenza, din il-Qorti qed issib lil imputat Omar Osman Omar hati tal-akkuza ta' recidiva.

Il-Qorti tinnota wkoll li l-imputat Omar Osman Omar diga kien nstab hati ta' akkuza li tikkoncerna aggressjoni ma terzi u ma thossx li ghandha taccetta tali komportament tieghu.

In linea ma dak li gie enuncjat fis-sentenza moghtija mill-**Qorti tal-Appell Kriminali nhar l-hmistax ta' Dicembru 2005** fl-ismijiet **Repubblika ta' Malta v Noel Mizzi**, li vjolenza ghandha dejjem, bhala regola generali, ggib maghha piena ta' prigunerija b'effett immedjat, ma hux tollerabbli li f'socjeta civili persuna ma tobdux l-ordni moghtija minn ufficjal tal-pulizija jew li tinterferixxi fil-qadi ta' dmirijietu.

Il-Qorti trid taghti l-protezzjoni kollha taghha lil ufficjali tal-pulizija li jkunu qed jaghtu servizz u jghinu lis-socjeta u ma jhallux lil min jinterferixxi fix-xoghol taghhom, kultant anke f'sitwazzjonijiet difficili u delikati b'leggerezza, qisu ma gara xejn, bhalikieku l-pulizija qeghdin hemm biex jigu mzebilha, sfidati u mhedda.

**Il-Qorti** ghalhekk wara li rat l-artikoli tal-ligi partikolarment l-artikolu 95, 49 u 50 tal-Kap 9 tal-Ligijiet ta' Malta, **tiddikjara li ssib lil imputat OMAR OSMAN OMAR hati tal-akkuza li nterferixxa fid-dmirijiet tal-pulizija u li huwa recidiv u tikkundannah ghal piena ta' xahar**

Kopja Informali ta' Sentenza

**prigunerija effettiva, filwaqt li tiddikjara li ma ssibux  
hati tal-akkuzi l-oħra u tilliberah minnhom.**

**< Sentenza Finali >**

-----TMIEM-----